


KWADRU TAL-HAJJA PARROKKJALI U TAL-FESTA  
TA' SAN ĠILJAN BEJN TMIEM IS-SEKLU DSATAK  
U L-BIDU TAS-SEKLU GHOXRIN

(III) Ghamara, Azzjenda u  
Abiti Liturġiċi

KITBA TA' NIKI PAPAGIORCOPULO, B.A. (HONS)





Is-sejba fl-Arkivju San Ġiljan ta' ktieb ta' kontijiet u spejjeż, jew kif inhu msejjaħ *libro esito*, tal-*Amministrazione della Procura della Veneranda Lampade della Chiesa Parrocchiale di San Giuliano*, xi snin ilu kien heġġiġni sabiex naqsam magħkom il-qarrejja ta' dan l-annwal *Lapsi*, xi sejbiet li jagħtuna hjiel tal-ħajja parrokkjali u l-festa ta' San Ġiljan kif kienet tiġi ċelebrata fi tmiem is-seklu XIX u l-bidu tas-seklu XX. Fiż-żewġ edizzjonijiet li għaddew ikkonkludejna li huwa wisq probabbli li l-kitba f'dan ir-registru hija ta' Dun Ġiljan Zammit, li l-ewwel kien prokuratur tal-knisja tul il-parrokat ta' Dun Ġużepp Xerri, imbagħad kien appuntat suċċessur tal-istess Xerri bħala kappillan tal-parroċċa. Tkellimna fuq l-avvenimenti li graw f'San Ġiljan f'dawn iż-żminijiet bikrin tal-parroċċa, fuq l-entużjażmu li ġera fi qlub missirijietna meta t-talba tagħhom biex San Ġiljan isir



*Dun Ġiljan Zammit, saċerdot bin il-parroċċa li laħaq it-tieni Kappillan ta' San Ġiljan.*

parroċċa ntlagħget mill-Isqof Pietru Pace. Għamilna aċċenn għall-festa tal-Assunta u l-kult Marjan li kien xtered u wassal sabiex it-titular tal-knisja kien tbiddel u wara reġa' lura għal San Ġiljan Ospitalier meta l-knisja saret parroċċa<sup>1</sup>. Imbagħad tajna ħarsa dettaljata lejn il-festa ta' San Ġiljan f'dawn iż-żminijiet; il-festi interni – it-tridu u l-paniġierku, il-mużika fil-knisja u l-*cappelle di musica Nani u Vella*, u l-armor tal-knisja neo-parrokkjali<sup>2</sup>, u l-festi esterni: l-armor fit-toroq, il-baned mistiedna, il-logħob tan-nar, il-ġostra fil-bajja ta' Spinola u attivitajiet oħra. Tkellimna saħansitra fuq sena minnhom meta l-festa esterna tħassret minħabba luttu għall-mewt tal-Papa Ljun XIII<sup>3</sup>. Iżda dan is-sors huwa tant mogħni b'dettalji li fadal x'nisiltu minnu sabiex flimkien insawwru dan il-mużajk tal-istorja tal-knisja tagħna.


F'dan it-tielet artiklu fis-sensiela ser nikkoncentraw issa fuq il-ħajja parrokkjali f' San Ġiljan ta' dawn iż-żminijiet, wara li tkellimna fit-tul fuq il-festa titolari ta' San Ġiljan Ospitalier fl-edizzjonijiet li għaddew. Dan il-ktieb ta' kontijiet tal-prokura msejjaħ 'tal-lampier', għaliex kif spjegajna diġà, kellha bħala l-ewwel obbligu dak li tara li l-lampier quddiem is-Santissimu Sagrament jibqa' dejjem mixgħul, jagħtina stampa ċara tax-xogħolijiet li kienu qed isiru biex il-Knisja Parrokkjali ta' San Ġiljan Ospitalier tkun mgħammra kif jixraq għaċ-ċelebrazzjoni tas-sagramenti u tal-festi li kienu jsiru fiha. U ma kienux isiru biss festa jew tnejn fil-knisja! Għaldaqstant ser nagħtu ħarsa ukoll lejn il-festi Kristoloġiċi, dawk iddedikati lil Omm Alla Marija Santissima u l-qaddisin li



kienu jkunu ċelebrati b'solennità fil-knisja parrokkjali. Fl-aħħar ser nitkellmu ukoll dwar spejjeż li tniżżlu f'dan ir-reġistru ta' kontijiet li jagħtuna tagħrif fuq okkażjonijiet speċjali li kienu kkommemorati fil-parroċċa l-ġdida.

## XOGĦOLIJIET FIL-KNISJA U T-TAGHMIR TAGHHA

Il-Knisja ta' San Ġiljan kienet waħda fqira. F'din il-kundizzjoni mwiegħra sabha Dun Ġużep Xerri meta fil-5 ta' Awissu 1849 wasal biex iservi fiha. F'eloġju funebri miktub minn ħabib ta' Xerri u ppublikat fil-gazzetta *L'Ordine* fid-19 ta' Ġunju ta' 1897, fost it-tifhir li jingħata lil Xerri għall-merti tiegħu, jingħad hekk fuq ix-xogħol li huwa ghamel fil-knisja: *'L'impegno poi che mostrò per provvedere la sua Chiesa allor sprovveduta di tutto e le spese erogate del proprio, e nella fabbrica e negli arredi della Chiesa sono una prova eloquente del grande suo disinteresse.'* F'artiklu fl-istess gazzetta li deher fl-14 t'Awissu 1893, fejn fih insibu rrapportat il-wasla tal-vara l-ġdida ta' San Ġiljan Ospdalier fil-knisja parrokkjali, insibu kliem ta' tifhir għad-Djaknu Ġiljan Zammit u l-Kappillan Xerri għax-xogħolijiet li kienu qed isiru fil-knisja parrokkjali l-ġdida: *'Domenica 27 del corrente ricorre la solenne festività del Santo per la quale solle instancabili cure del Diacono Signor Giuliano Zammit si prepara quel tempio, già recentemente decorato... Così alacremenente si va fornendo dei necessari arredi quella nascente parrocchia sotto la direzione e lo zelo dell'incomparabile Pievano, il Rev. Dr. Don Giuseppe Xerry...'*<sup>24</sup>.



*In-niċċa ta' Sant'Antnin u xi dettalji mill-iskultura tagħha.*

Dan il-*libro esito* jagħtina hjiel ta' dawn ix-xogħolijiet li kienu qed isiru fil-knisja bejn Novembru tal-1896 u Frar tal-1904, f'tit snin biss wara t-twaqqif tal-parroċċa. Minbarra xogħol strutturali, il-knisja bdiet tiżżejjen b'diversi opri ta' arti – pittura u skultura, inħadem u nxtara l-apparat liturġiku neċessarju għaċ-ċelebrazzjoni tas-sagramenti, u nħiet il-ilbies liturġiku. Ser naraw ukoll kif f'dan iż-żmien inbeda l-proġett tad-damask tal-knisja.

## OPRI TAL-ARTI

Nibdew billi nagħtu ħarsa lejn l-opri godda tal-arti. Opra partikolari li saret fl-1896 kienet tikkonsisti f'żewġ niċċe skulturati fil-ġebel. Fit-8 ta' Marzu tħallsu għaxar liri, tnax-il sold u sitt xelini lil *'Mro V. Muscat per due nicchie di pietra e scultura di dette'*<sup>25</sup>. Dawn iż-żewġ niċċe għadna narawhom sa llum fuq in-naħa ta' wara tal-knisja u jilqgħu fihom l-istatwi tal-Madonna ta' Lourdes u Sant'Antnin. Fuq in-naħa ta' wara tas-salib li nsibu fuq in-niċċe hemm imnaqqxa s-sena li fihom saru: 1896. Sa llum ma kellniex hjiel fuq min seta' skultura dawn iż-żewġ niċċe fil-ġebel. Il-*libro esito* jagħtina



tagħrif ukoll fuq ix-xogħol ta' dekorazzjoni li saret fuq dawn in-niċeċ u oħrajn fil-knisja għaliex fit-13 t'Awwissu tal-istess sena Filippo Muscat thallas is-somma ta' tliet liri u tnax-il xelin għall-induratura u ż-żebgħa taz-zokklu ta' niċċa. Dan tal-aħħar reġa' thallas is-somma ta' żewġ liri, sbatax-il xelin u sitt soldi għall-istess xogħol fuq żewġ niċeċ oħra fit-26 t'April 1897.

Ix-xogħol tal-iskultura ma kienx biss ristrett għall-knisja. Tant hu hekk li fit-3 ta' Settembru 1898 saru hlasijiet għal xogħol ta' skultura fis-sagrastija. Qed nassumu li din hija n-niċċa tal-Madonna u l-lavabo li għadhom iżejnuha sa llum. Għal dan ix-xogħol thallset is-somma ta' tliet xelini. Sfortunatment ma nsibux imniżżel lil min sar dan il-hlas.

Fl-4 ta' April 1896 thallset is-somma ta' tliet liri lil Giuseppe Cefail għall-kwadru tal-Madonna tar-Rużarju li għadu meqjum fuq l-altar laterali fuq il-lemin tal-knisja, qrib l-altar il-magġur. Kien magħruf li dan il-kwadru kien xogħol Cefail, li kellu l-bottega tiegħu f'numru 60, Strada San Marco l-Belt, għaliex huwa ffirmat u ddatat. Madankollu dan is-sors jiffa' dawl għall-ewwel darba fuq kemm qam dan il-kwadru u fuq il-fatt li Cefail kien midhla tal-knisja ta' San Ġiljan. Tant hu hekk li fl-istess sena gie fdat bir-restawr ta' erba' kwadri oħra li għalihom thallas lira fit-22 t'Awwissu, minbarra li hadem ukoll il-kwadru tal-Madonna tal-Qalb Imqaddsa ta' Ġesù<sup>6</sup>.

Minbarra xogħol ta' skultura u pittura l-knisja żzejjnet bi statwi godda tal-kartapesta fosthom it-titular, il-Madonna ta' Lourdes<sup>7</sup> u l-Madonna tar-Rużarju<sup>8</sup>, li saru minn Karlu Darmanin. Diġà għamilna aċċenn is-sena l-oħra għal evidenza f'dan il-ktieb ta' kontijiet ta' relazzjoni speċjali bejn l-amministatur ta' din il-prokura u l-artist Senglean li ta lill-Ġiljaniżi opri sbieħ, ewlenija fosthom il-vara titulari. Fit-8 ta' April 1896 l-artist thallas erba' xelini għaž-żebgħa ta' kurċifiss. M'għandniex indikazzjoni ta' liema hu l-kurċifiss imsemmi jew jekk dan għadux jeżisti, iżda għandna rendikont f'dan il-ktejjeb ta' hlasijiet ta' lira u sitt xelini li saru mill-prokura għal karozzin biex jieħdu lill-prokurator lejn il-bottega ta' Darmanin u lura: *'per recarmi dal Sig. Darmanin'*. Jidher





*Dettal mill-kwadru tal-Madonna tar-Rużarju, li għadu kif ġie restawrat.*

li l-artisti ta' dak iż-żmien ma kenux wisq differenti minn dawk t'illum u l-prokuratur kien iżur il-bottega biex jaççerta ruħu li x-xogħol kien miexi! Fl-edizzjoni li għaddiet semmejna ukoll kif għall-festa tal-1897 Darmanin ħadem statwa ta' anġlu li għaliha tħallas is-somma ta' tmien liri.

## GHAMARA U APPARAT LITURĠIKU

Minbarra opri tal-arti godda sar ħafna u ħafna xogħol f'dawn iż-żminijiet biex il-knisja tiġi mogħnija bl-għamara u l-apparat neċessarju għaċ-ċelebrazzjoni xierqa tas-sagramenti. F'dan ir-registru nsibu minjiera ta' tagħrif fuq l-oġġetti godda li kienu qed jinħadmu jew jinxtraw għall-knisja parrokkjali ġdida, tant li huwa impossibbli li nsemmuhom kollha. Insemmu għaldaqstant dawk l-aktar importanti.

Jidher li fis-snin li fuqhom qed nittrattaw kien qed isir apparat ġdid għall-altari tal-knisja. Għal dan il-għan fis-26 ta' Novembru 1895 l-induratur Paolo Bugeja tħallas is-somma ta' lira u tmintax-il xelin għall-argenterija ta' sitt gandlieri u kurċifiss. Fid-9 ta' Ġunju tas-sena ta' wara Mastru G. Sammut tħallas disa' liri u ħmistax-il xelin għax-xogħol tal-injam u l-argenterija ta' tnax-il gandlier ieħor u żewġ kurċifissi. U erbgha xhur wara, f'Ottubru 1896 il-prokura nefqet tnax-il lira oħra f'tnax-il gandlier u kurċifiss





*In-niċċa tal-Madonna u l-lavabo huma maħsuba li saru fl-1898 skond dan il-Libro Esito.*

ieħor tal-injam, liema ħlas sar lill-Mastru Luigi Bugeja. Fi Frar tal-1897 l-istess sena Bugeja tħallas il-bilanċ ta' erbatax-il lira tal-gandlieri u erbġha liri ta' loppa (ornament magħmul mill-injam skulturat indurat bid-deheb u bellus aħmar armat fuq il-lampieri u l-linef fil-knisja) u leġġu.

Fl-20 ta' Settembru tħallsu l-ispejjeż ta' sbatax-il xelin u żewġ soldi għall-gwarniċi tal-karti tal-glorja. Il-karti tal-glorja kienu jkunu tliet gwarniċi li jitpoġġew fuq il-mensa tal-altar għat-talb tal-quddiesa. Fil-gwarniċ tan-nofs kien ikun hemm il-'Glorja' u t-talba tal-konsagrazzjoni, f'dak tal-lemin it-talb tal-ħasil tal-idejn u fil-gwarniċ tax-xellug kien ikun hemm il-prologu tal-Vanġelu ta' San Ġwann li s-saċerdot kien jaqra fl-aħħar tal-quddiesa. Fis-27 tal-istess xahar is-Sur A. Gauci tħallas 24 lira għall-induratura ta' tlettax-il gandlier, salib, leġġu u loppa.

Saru ukoll il-fjuretti għall-altari. Antonia Camilleri tħallset is-somma ta' żewġ liri u tliet xelini għal erbġha fjuretti fil-5 ta' Settembru 1897. Tliet xhur wara tħallsu tmintax-il xelin għal sett ta' sitt fjuretti oħra artifiċjali u girlanda tal-fjuri 'pel santo'. Sal-1901 dan ix-xogħol kien baqa' għaddej għaliex nhar il-31 t'Awwissu, lejliet il-festa titolari, Pietro Filetti tħallas is-somma ta' lira għal dan il-għan u għaxart ijiem wara tħallas il-bilanċ ta' lira u ħames xelini. Għal dawn il-fjuretti bdew jinxtraw ukoll vażuni, erbġha f'Diċembru tal-1901, erbġha tal-metall mingħand G. Busuttill f'Ottubru tal-1902 u erbġha oħra tal-alabastru f'Awwissu tas-sena ta' wara. Tal-aħħar swew lill-prokura żewġ liri u għaxar xelini u lira u erbġha xelini rispettivament. F'Awwissu tal-1902, iżżejnet bil-fjuri ukoll il-*Via Sagra* li saret fl-1893 u tħallset minn Francesco Micallef.<sup>9</sup>

Fost ħafna ħlasijiet għall-armar tal-altari nsibu diversi għax-xogħol tal-injam u l-induratura ta' diversi gwarniċi li uħud minnhom kienu jintużaw bħala ventartali ta' quddiem il-mensa tal-altari, oħrajn għall-karti tal-glorja u diversi kwadri tal-pittura. Hawnhekk fost l-ismijiet ta' persuni li ħadmu fuq dan ix-xogħol insibu lil żewġ induraturi: Paolo Bugeja (li semmejna aktar 'l fuq) u N. Colonna. U la qed insemmu

l-ventartali nsemmu ukoll li għal mal-gwarniċi ġodda, nħietu l-palji bil-kuluri liturġiċi. Ma' dawn inħiet ukoll kanopew (mill-Latin '*Conopeum*' – għata għat-tabernaklu magħmula mid-drapp li tinbidel skond il-kulur liturġiku). Biex nieħdu idea tal-ispejjeż ta' dan ix-xogħol insemmi pagament li sar għal dan il-kanopew u palju wieħed fit-23 ta' Diċembru 1898 li sewa lill-Prokura tal-Lampier ħames xelini u tliet soldi.

Fl-aħħar insemmi oġġetti liturġiċi marbuta maċ-ċelebrazzjoni tal-Ewkaristija u ta' sacramenti oħra. Fid-29 t'Awwissu 1896 tħallsu lira u sitt xelini għax-xogħol t'argenterija u induratura ta' żewġ kalċijiet lil Calcedonio Zammit. Inxtara ukoll missal li sewa lill-prokura lira u tliet soldi li tħallsu fil-25 ta' Frar 1902. Inxtraw ukoll *asperges* (oġġett liturġiku użat sabiex iċ-ċelebrant iroxx l-ilma mbierek) minn A. De Giorgio fil-1896, u antifonarju f'Jannar tal-1903 li sewa erbatax-il xelin u żewġ soldi.

## ABITI LITURĠIĊI

Għaċ-ċelebrazzjoni tas-sagramenti minbarra l-apparat li semmejna kien hemm bżonn li l-knisja tikkummissjona abiti liturġiċi għas-saċerdoti u l-ministri tagħha. Interessanti li f'dan ir-reġistru nsibu numru ta' ismijiet ta' nies involuti f'dan il-qasam. Fost dawn insemmu lis-Sur Fiorentini, l-aħwa Fiorentini, l-aħwa Di Legni, Pietro Filetti, Carmelo Agius u fl-aħħar u mhux l-anqas lil Rosaria De Lucca. L-ewwel pagament tal-prokura f'dan ir-reġistru għal abiti liturġiċi sar fl-4 ta' Diċembru 1896 lis-Sur Fiorentini akkont ta' żewġ tunicelli bojod (abiti li jintlibsu mid-Djakni u jkollhom għamla ta' pjaneti Rumani b'komma li tasal sa fuq l-ispalla) u pjaneta sewda. Infakkar li f'dan iż-żmien l-iswed kien lewn liturġiku popolari u kien jintuża għall-funerali (filwaqt li llum jintuża l-vjola). Saru diversi ħlasijiet għal pjaneti ta' diversi kuluri fosthom lill-aħwa Fiorentini li tħallsu tliet liri f'Ottubru tal-1898. Insemmu ukoll ħlasijiet għal sitt berrittini, gallun, frenez u kurduni, kif ukoll il-ħlasijiet li saru lil Pietro Filetti '*per abitini*'.

Dan l-ilbies probabbilment kienu jintuża mit-tfal u kien jikkonsisti jew fi spellizzi u suttani għall-abbatini jew żimarri li kienu jintlibsu f'purċissjonijiet. Insemmu ukoll lil Rosaria de Lucca li tat kontribut mhux żgħir fix-xogħol ta' ħjata li kien qed isir għall-Knisja ta' San Ġiljan fl-aħħar tas-seklu XIX u l-bidu tas-seklu XX. Din tħallset lira u għaxar xelini għall-ħjata ta' tliet kapep fit-3 ta' Frar 1903.

## ID-DAMASK TAL-KNISJA

Semmejna l-kontribut tas-Sinjura de Lucca għaliex hija protagonista fix-xogħol ta' proġett iehor li l-*Procura della Veneranda Lampade* daħlet għalih f'dan iż-żmien. Kienet ta' sorpriża għaliya li fost l-ispejjeż kbar li saru fuq xogħolijiet strutturali u l-ikkummissjonar ta' opri ta' arti biex iżejnu l-knisja parrokkjali l-ġdida nsib annotazzjonijiet ta' ħlasijiet li saru għal damask sabiex jinksew bih il-ħitan tal-knisja fil-festi u okkażjonijiet li kienu jiġu ċelebrati matul is-sena liturġika. Irridu niftakru li l-popolazzjoni f'San Ġiljan f'dan iż-żmien ma kinitx waħda kbira. Fl-1891 il-popolazzjoni kienet ta' 1597 ruħ, li telgħet għal 3235 fl-1901.<sup>10</sup> Għaldaqstant wieħed





jista' jikkonkludi li dan ix-xogħol sar b'sagrificċji u bl-għajjnuna ta' benefatturi ġenerużi.

Fil-ħlasijiet li saru għad-damask insibu l-istess protagonisti li semmejna fix-xogħol l-ieħor tad-drapp: l-aħwa Fiorentini, Di Legni, G. Busuttil u Pietro Filetti. Tal-ewwel kienu jithallsu għad-damask innifsu filwaqt li Filetti kien jithallas *'per tinta di damasco'*. Jidher li d-damask kien jiġi mogħti l-lewn ħamrani tiegħu minn dan Filetti b'tip ta' żebgħa. L-ispejjeż kienu kbar. Ivarjaw minn pagamenti ta' lira sa sittax il-lira għad-damask innifsu, minbarra spejjeż oħra fuq iż-żebgħa, glalen, ħoloq (sabiex dan jitwaħħal mal-ħajt) u nforra li għaliha kien jithallas ċertu G. Galea. Izda jidher li l-ispiza ma kinitx kapriċċ għaliex dan id-damask imsejjah 'tal-palma' (minħabba d-dizinn li fih) serva lill-knisja għal madwar seklu. Jidher li huwa l-istess wiehed li kien iżejjen il-knisja fil-jiem tal-festa sa fit snin ilu meta ġie deċiż li minħabba l-istat diżastruż li kien fih ma jintramax iżjed u kien ikkummissjonat damask ġdid mill-Għaqda Dilettanti Knisja ta' Lapsi.

L-ewwel ħlas li nsibu għall-proġett sar fl-4 ta' April 1898 għal spejjeż u manifattura ta' pavaljun. Dan qam biss seba' xelini. Dan jagħtina x'nifhmu li d-drapp kien inferjuri għad-damask li nxtara wara. Jista' jkun li din kienet biss prova. Li hu żgur hu li l-Giljaniżi għoġobhom ix-xogħol għaliex f'Novembru tal-istess sena nsibu l-ewwel pagament għad-damask – pagament ta' erbgħa liri u għaxar xelini. Jidher li l-ewwel li nħietu kienu l-pavaljuni, tmienja b'kollox. Il-ħjata tagħhom swiet erbgħa liri u ħames xelini u thallset f'Ottubru tal-1899. Pagamenti lil Rosaria de Lucca nsibu li saru tliet darbiet: f'Diċembru 1901 (żewġ liri u tliet xelini), Ottubru 1902 (lira, tmintax-il xelin u disgħa soldi), u Frar 1904 (lira, sebgħa xelini u ħdax-il sold), għalkemm saru diversi ħlasijiet oħra għall-ħjata fejn ma nsibux imniżżel lil min sar il-pagament.

*Dettagli mit-titular l-antik ta' Santa Marija, xogħol Antonio Falzon: Santa Marija (fuq), xi anġli (nofs) u San Ġiljan (isfel).*





F'dan il-ktieb ta' kontijiet insibu annotazzjonijiet ta' hlasijiet ta' erbgħa u sebgħin lira, xelin u sitt soldi għad-damask innifsu; għaxar liri, xelin u tmien soldi għall-hjata; żewġ liri, disgħa xelini u sitt soldi għall-inforra, tnax-il xelin għall-holoq, sittax-il xelin u tliet soldi għall-gallun u tmintax-il xelin għaž-żebgħa biex jingħata l-kulur l-istess damask. L-ispejjeż totali jammontaw għal madwar disgħa u tmenin lira li għaž-żmien li qed nitkellmu fuqu kienu flus kbar. Biex nagħmel paragun insemmi li l-vara ta' San Ġiljan gamet tlettax-il lira meta saret fl-1891.

## TIŻJIN IEHOR

La qed insemmu d-damask, xieraq li niflu bir-reqqa l-paġni ta' dan ir-registru biex nagħtu ħarsa ukoll lejn oġġetti li kienu jsiru biex iżejnu lil dan it-tempju fil-festi, fosthom: standard li għalih l-istess De Lucca tħallset għaxar xelini fis-16 ta' Diċembru 1900, żewġ lampieri argéntati li għalihom tħallas is-Sur G.C. Busuttil f'Awwissu 1897 u Settembru 1899, żewġ lampieri għan-niċċ, tmien fanali f'Jannar 1900 u raġġiera tal-fidda li swiet ħames liri u tħallset minn G. Meli fi Frar tal-1904. Insemmu ukoll il-ħlas ta' erba' xelini lil Paolo Micallef f'Ottubru tal-1903 għal tiswijiet li saru fuq bradella. Fost il-festi ta' min insemmu l-Ġimgħa Mqaddsa għaliex il-liturġija ta' din il-ġimgħa hija partikulari u għaldaqstant titlob l-użu ta' oġġetti mhux tas-soltu fosthom kapsula (tip ta' tabernaklu) fl-altar tar-repożizzjoni jew kif kien magħruf fiż-żmien 'is-sepulkr'. Fir-registru nsibu li l-prokura ħasbet għall-induratura ta' din il-kapsula fl-1898 u din gamet lira. Insemmu ukoll drawwa oħra popolari fir-Randan u l-Ġimgħa Mqaddsa li tagħha għandna prova ċara f'dan il-ktieb ta' kontijiet. Qabel il-Konċilju Vatikan II, kien hemm drawwa li tul ir-randan kollu jitgħattew ix-xbiehat tal-qaddisin fil-knejjes: kwadri u niċċ, u li dawn jinkixfu mal-kant tal-Glorja f'Sibt il-Għid<sup>11</sup>. Fir-registru nsibu ħlas li sar biex inxtara s-satin '*per coprire i quadri*' fit-12 ta' Marzu tal-1897. Ftut jiem qabel inxtara ukoll id-drapp u gallun għal purtiera vjola. Fl-aħħar insemmi ukoll l-ispejjeż li saru marbuta mal-vara ta' San Ġiljan fosthom il-ħgiegħa għan-niċċa tal-vara li tħallset fit-22 ta' Marzu 1897 u swiet lira u erba' xelini, kif ukoll is-somma ta' sitt xelini għal ritratti tal-vara li tħallsu f'Novembru tal-1903.

## FESTI MATUL IS-SENA LITURĠIKA

Niġu issa sabiex nitkellmu fuq is-sena liturġika u d-diversi festi li kienu jiġu ċċelebrati. Dan il-ktieb ta' kontijiet jixhed dawl fuq il-funzjonijiet liturġiċi u para-liturġiċi li kienu jsiru fil-knisja neo-parrokkjali, li ma kenux waħda jew tnejn. L-impresjoni li wieħed jieħu meta jqalleb il-folji ta' dan ir-registru hija li l-kommemorazzjonijiet ta' solennitajiet u festi ma kienet taqta xejn – sena sħiħa ta' impenn u parteċipazzjoni, fejn l-affarijiet kienu jsiru bl-akbar serjetà u dinjità.

## L-AVVENT U L-MILIED

Is-sena liturġika tal-Knisja tibda bl-Avvent u l-festi tal-Milied. Dan li qed nitkellmu fuqu hu żmien bogħod ħafna mill-kummerċjalizmu ta' llum li ħakem u taffa ħafna mill-



ispirtu veru tal-Milied. Il-poplu kien jithejja għal din il-festa kbira b'serjetà. Kienu jsiru priedki tal-Avvent, probabbilment simili għall-eżercizzi tar-Randan. Tant hu hekk li fit-23 ta' Diċembru 1900 Patri Lorenzo Caruana thallas is-somma ta' lira u tmien xelini għal dawn il-priedki, li saru ukoll fis-sena ta' wara. U la qed insemmu l-priedki ta' min ninnotaw ukoll li kull sena mill-1896 sal-1903 nsibu spejjeż imnizzlin għal rigal għall-predikatur tal-Milied u saħansitra f'xi snin hlasijiet għal vettura tat-trasport għal dawn il-predikaturi li sfortunament mhumie x imsemmijin b'isimhom.

Waħda mill-ħafna karatteristiċi ta' dawn il-festi għal qalb il-poplu Malti hija l-priedka tat-tifel li għadha sa llum parti speċjali tal-quddiesa ta' nofs il-lejl. Dan il-ktieb jagħtina prova li din id-drawwa kienet tinzamm għaliex fl-1899 thallsu l-ispejjeż ta' sitt xelini '*regalo al ragazzo della predica...*'. Il-quddiesa tal-Milied kienet tinkludi ukoll il-mużika taħt it-tmexxija ta' *Maestro di Cappella* residenti Antonio Vella li kien jithallas bejn lira u sitt xelini (fl-1901, 1902 u 1903) saħansitra sa tliet liri u għaxar xelini għall-mużika tal-Milied tal-1903.

Nhar il-Milied filgħodu kien jiġi reċtat ukoll il-matutin u għal dan fis-7 ta' Jannar 1900 thallsu żewġ xelini lil xi individwi '*per assistenza*'. Nhar San Silvestru (31 ta' Diċembru) kien jiġi ċċelebrat ukoll bil-kbir, tant li nsibu saħansitra hlasijiet għall-predikaturi jew rigali għalihom. Fosthom fl-1901 insibu hlas ta' erba' xelini '*Al Padre Maestro Egidio Anastasi per panegirico d'oggi*', ħames xelini fl-1902 lil Patri Rosario Spiteri tal-Ordni tal-Predikaturi, u sitt xelini oħra fl-1903 li thallsu lill-Kanonku P. Cannataci. Il-festi tal-Milied kienu jiġu fi tmiemhom imbagħad fl-Epifanija, festa li kienet tkun iċċelebrata ukoll bil-mużika fil-knisja taħt it-tmexxija tas-Surmast Vella.

## IR-RANDAN, IL-ĠIMGĦA L-KBIRA U L-GĦID IL-KBIR

Żmien impenjattiv ieħor fil-ħajja parrokkjali huwa dak tar-Randan u l-Ġimgħa Mqaddsa. L-ispejjeż tal-Prokura tal-Lampier jagħtuna stampa ċara ta' ħafna attività fil-parroċċa f'dan iż-żmien importanti tal-ħajja Nisranija. Bħalma jsir illum, il-parroċċa kienet torganizza l-eżercizzi spiritwali minn predikaturi magħrufa. Dan ir-reġistru jagħtina l-ismijiet tal-predikaturi bejn l-1896 u l-1898. Fosthom insemmu lil Dun Vincenz Callus<sup>12</sup> u P. Zammit (1896), Patri Publiju Galea u Dun Ġużepp Busietta (1897), u Dun G. Vassallo u Dun G. Scicluna (1898). Dawn kienu jithallsu lira kull wieħed u ġieli anke b'xi xelini miżjuda u kienu jiġu ospitati mill-parroċċa.

Fis-sena 1895 insibu rendikont dettaljat fir-reġistru tal-prokura ta' spejjeż li saru biex is-saċerdoti mistiedna biex jippriedkaw jinżammu 'fuq wiċċ l-idejn', kif jgħid il-Malti. Fost l-ispejjeż thallsu sittax-il xelin u disa' soldi lil A. Scicluna għall-għaġin u ħobż, tlettax-il xelin, ħames soldi u nofs għal-laħam u ingredjenti oħra lil ċertu C. Pullicino, xelin, tmien soldi u nofs lil G. Parnis għal bajd, ħalib u oħrajn, u fl-aħħar tmien xelini u seba' soldi lil R. Sammut għall-inbid. L-ikel kien ippreparat u mħawwar minn kok



u assistent ('*Ragazzo sotto cuoco*') li thallsu sittax-il xelin u sitt soldi rispettivamente '*per 8 giorni di lavoro*'. Tliet snin wara, fit-3 ta' April 1898, thallsu lira u sitt xelini spejjeż f'ospitalità għall-predikaturi tal-istess eżerċizzi.

Fl-1901 insibu rreġistrat hlas ta' lira li sar lill-predikatur tal-eżerċizzi fis-27 ta' Mejju. Dan il-hlas sar hafna aktar tard mis-soltu meta wiehed jikkonsidra kemm il-hlasijiet f'dan il-ktieb ta' kontijiet kienu jkunu rreġistrati fil-pront mill-Prokuratur tal-*Veneranda Lampade*. Ma' dan il-hlas insibu rendikont ta' hlasijiet oħra ta' sitt xelini lill-predikaturi oħra: Patri Gundisalv Camilleri, Dun Gaetano Zammit, u Patri Feliciano Grech. Mhuwiex speċifikat jekk dawn ippriedkawx waqt l-eżerċizzi iżda l-fatt li l-hlas sar fil-jiem ta' qabel, jagħtina x'nifhmu li huwa wisq probabbli li dawn hadu sehem fl-eżerċizzi jew fil-granet tal-Ġimgħa Mqaddsa.

Interessanti ngħidu li mal-ispejjeż tal-mużika, li għalihom kif semmejna aktar 'il fuq kien jithallas Alberto Vella, kull sena bejn l-1987 u l-1903 insibu hlasijiet li jvarjaw minn għaxar xelini sa lira, żewġ xelini u sitt soldi għall-mużika fl-okkażjoni ta' festa tal-*Via Crucis*. Jidher li din kienet tkun parti integrali miċ-ċelebrazzjonijiet tar-Randan. Fl-istess żmien Vella kien jithallas ukoll għall-mużika tal-Ġimgħa Mqaddsa, f'ammonti li jvarjaw minn sena għall-oħra - bl-akbar wiehed ikun ta' lira u erbgha xelini fl-1902. Fl-1896 il-*Maestro di Cappella* kien saħansitra thallas erba' xelini għal żewġ *motetti* waqt l-eżerċizzi.

## LAPSI U SANTA MARIJA

Il-festi tat-Tluġh fis-Sema tal-Mulej u ta' Ommu Marija, l-Axxenzjoni u l-Assunzjoni, huma żewġ festi marbuta intrinsikament mal-Knisja l-Antika ta' San Ġiljan. Achille Ferris, fil-ktieb tiegħu *Descrizione*

*Wiehed mill-vażuni li kien jintrama mal-istatwa ta' San Ġiljan, il-leġġju tal-festa u żimarra antika. Dawn l-oġġetti sagri probabbilment imorru lura għaž-żmien li qed niktbu dwaru hawnhekk.*





*Storica delle Chiese di Malta e Gozo*, ifissrilna kif il-knisja kienet magħrufa popolarment bħala 'Ta' Lapsi', iżda t-titular kien iddedikat lill-Assunzjoni ta' Marija Santissima<sup>13</sup>. Sa mill-viżta pastorali tal-Vigarju Kapitulari Salvatore Pontremoli fl-1634 kienet diġà stabbilita drawwa li tat isem popolari lil din il-knisja, drawwa li kienet tikkonsisti f'żjara għall-quddiesa nhar il-festa tal-Axxenzjoni u wara għawma l-baħar max-xatt tal-bajja ta' San Ġiljan<sup>14</sup>. Tkellimna ukoll fit-tul f'din is-sensjela fuq żmien li fih it-titular tal-knisja tbiddel għal Santa Marija bl-inawgurazzjoni ta' kwadru titulari ġdid tal-Assunta, xogħol il-pittur Malti Antonio Falzon u donazzjoni tal-Prokuratur tal-Knisja l-*Medico di Pulizia* Dr Michele Parnis<sup>15</sup>.

Jidher li għalkemm żmien Lapsi u Santa Marija kien għadda u t-titular tal-knisja parrokkjali l-ġdida kien mill-ġdid San Ġiljan Ospidaliier, dawn iż-żewġ festi komplew jiġu ċelebrati fil-knisja bejn tmiem is-seklu XIX u l-bidu tas-seklu XX. Konferma ta' dan insibuha fil-kontijiet tal-Prokura tal-*Veneranda Lampade*. Fl-1896 sar hlas ta' hames xelini lil Dun Ġużepp Busietta, minn Tas-Sliema, għall-priedka tal-festa tal-Axxenzjoni, filwaqt li sena wara ppriedka Dun Ġwann Tabone li thallas sitt xelini. Il-festa ta' Santa Marija kienet tiġi ċelebrata fuq skala mhux zghira, kemm ġewwa l-knisja u kemm barra. Fl-1897 insibu annotazzjoni ta' hlas ta' sitt xelini u sitt soldi għal illuminazzjoni lejliet is-solennità. Bejn l-1896 u l-1904 mal-ispejjeż tal-mużika nsibu li kull sena (bl-eċċezzjoni tal-1899) thallset is-somma ta' bejn tmienja u tmintax-il xelin f'mużika għal din il-festa. Dan ifisser li prattikament ġimagħtejn jew tlieta qabel il-festa titulari kienet issir il-festa ta' Santa Marija, żewġ festi wara xulxin.

## FESTI OHRA

Wara Santa Marija u l-festa titulari, fix-xahar ta' Ottubru kienet tiġi ċelebrata festa fuq wiehed mill-altari laterali tal-knisja, dak iddedikat lill-Madonna tar-Rużarju u li fuqu twaqqfet il-Fratellanza tar-Rużarju. Fl-1897 ippriedka fl-okkażjoni ta' din il-festa Dun Ġwann Tabone, u nsibu ukoll hlasijiet ta' sitt xelini għar-reċta tar-Rużarju u lira u għaxar xelini '*per applicazione de messa nei 15 sabbato*'. Dan jagħtina x'nifhmu li kienu jsiru s-sibtijiet ta' tnejn għal din il-festa. Il-predikatur G.Fiteni ha tmien xelini fl-1899 għall-priedka tal-okkażjoni u thallas sitt xelini Ernesto Buhagiar '*per Rosario*'. Fl-1900 imbagħad insibu li għal din il-festa l-prokura thallset is-somma ta' tmien xelini '*per panigerico del Rosario*' lil Dun Frangisk Bugeja, filwaqt li sena wara tqabba Dun Ġużepp Busietta - li kif stajna naraw kien jiġi mistieden jiċcelebra diversi festi fil-knisja. Fl-1902 u l-1903 nsibu mnizzel ukoll annotazzjonijiet li jirreferu għall-panigierku tar-Rużarju imma ma nsibux id-dettalji ta' min nisgu. Kull sena mill-1897 sal-1903 saru hlasijiet ta' aktar minn lira lis-Surmast Alberto Vella għall-mużika tal-festa. Jista' jkun li l-festa kienet tiġi ċelebrata mhux biss nharha iżda lejlietha u forsi ukoll bi tridu.

Nafu li kienu jsiru diversi festi ohra permezz tal-hlasijiet li kienu jsiru lil Alberto Vella għall-mużika waqt il-liturgija tal-festi fil-knisja. Fost dawn nsibu l-festa tal-Madonna ta' Pompei f'Mejju, tal-Qalb ta' Ġesu' u dik ta' Sant'Antnin f'Ġunju, id-





*Dun Ġużepp Xerri, l-ewwel kappillan ta' San Ġiljan. Il-parroċċa żgur li taf lilu għal hafna mill-għamara, paramenti u oġġetti sagri li bihom rama l-knisja tagħna dan l-ewwel kappillan.*

Duluri f'Settembru, il-Qaddisin kollha fl-1 ta' Novembru u t-tifkira tal-mejtin kollha fit-2 ta' Novembru. Il-festa ta' Sant'Antnin tissemma darba biss fil-ħlasijiet li saru lil Vella għal din il-festa u għall-festa tal-Assunta fid-19 t' Awwissu 1896. Il-festi tal-Madonna ta' Pompei u tal-Qalb Imqaddsa ta' Ġesù jissemmew darbtejn, fil-1902 u l-1903, u fl-1896 u l-1899 rispettivament. Fil-każ ta' Pompei nsibu ukoll ħlasijiet fis-snin imsemmija għal predikatur, li fl-1903 kien il-Kanonku Kantur Luigi Debono, minn Birkirkara. Il-ħlasijiet għall-mużika huma konsistenti għall-festa tad-Duluri li kienet u għadha tiġi ċelebrata liturġikament f'Settembru. Ir-reġistru jagħtina dettalji tal-ħlasijiet li saru għall-mużika ta' din il-festa mill-1896 sal-1903 u f'ħafna minn dawn is-snin dan kien ta' tnaħ il-xelin.

Fl-aħħar insemmu ukoll il-festa tal-Qaddisin kollha u t-tifkira tal-mejtin kollha fl-ewwel jumejn ta' Novembru. Il-Prokura tal-Lampier għamlet ħlasijiet għall-mużika f'dawn iż-żewġ okkażjonijiet fil-perjodu li qed insemmu; bejn l-1895 u l-1903. Fl-1895 thallsu żewġ xelini u sitt soldi *'pagati al Signor A. Vella per motetto il di 2 del corrente'*. Sena wara l-ħlas għall-mużika taż-żewġ okkażjonijiet saret flimkien, u b'mod kurjuż tiżdied festa oħra: *'Pagati al Signor A. Vella per responsorii il di 1 Novembre, messa e motetto di 2 e messa di 9 Novembre'*. Għal dawn thallsu lira, ħames xelini u sitt soldi. Imma x'kienet din l-okkażjoni, li tissemmja ukoll fl-1902 meta thallas Dun F. Formosa għal quddiesa, u fl-1898 meta dakinhar reġgħu thallsu lira u ħdax il-xelin għall-mużika? Meta wieħed ifittex fil-kalendarju liturġiku tal-Knisja jsib li dakinhar titfakkar id-dedikazzjoni tal-Bażilika ta' San Giovanni Laterano f'Ruma. Din il-Bażilika hija meqjusa bħala l-Katidral ta' Ruma u Omm il-knejjes kollha ta' Ruma u tad-dinja. L-iskrizzjonijiet li wieħed isib mal-qiegħ tal-pilastru tal-faċċata ta' din il-Bażilika jaqraw hekk: *'Lateranensis ecclesia omnium urbis et orbis ecclesiarum mater et caput'*. Għaldaqstant hu probabbli li din il-festa kienet tiġi mfakkra liturġikament kif tiġi ċelebrata illum, iżda bis-solennità kollha permezz tal-mużika fil-knisja.



Il-konklużjonijiet li nistgħu naslu għalihom wara li qlibna flimkien il-folji ta' dan ir-registru tal-*Procura della Veneranda Lampade della Chiesa Parrocchiale di San Giuliano* biex infittxu dettalji fuq l-opri tal-arti u festi li kienu ċelebrati fil-knisja huma tnejn. L-ewwel tikkonċerna bla dubju ta' xejn il-ħidma kbira li twettqet minn Dun Ġużepp Xerri u Dun Ġiljan Zammit biex il-knisja tkun mghammra u mżejna kif jixraq. Hafna mill-opri tal-arti li llum ingawdu fil-knisja huma frott il-ħidma ta' dawn iż-żewġ benefatturi kbar tal-knisja tagħna. L-oħra tikkonċerna l-festi u d-devozzjonijiet fil-knisja. Kif stajna naraw id-devozzjonijiet li għadhom jiġu kkommemorati fil-knisja llum huma bejn wiehed u iehor l-istess bħal dawki li kienu jiġu ċelebrati fi tmiem is-seklu XIX u l-bidu tas-seklu XX. Id-differenza hija li llum dawn ma jiġux ċelebrati bis-solennità bħal dari. Hija festa waħda biss li f'dan ir-registru ma tissemma qatt -dik ta' San Ġużepp. Dan ikompli jsaħħaħ it-teżi li din il-festa kibret fil-popolarità fil-parrokat ta' Dun Amabile Bonanno (li kien minn Haż-Żebbuġ) għalkemm kien l-istess Dun Ġużepp Xerri li fit-testament tiegħu ddispona li tibda tiġi ċelebrata l-festa tal-Patronicju ta' San Ġużepp b'quddiesa kantata bil-panigierku. Għal dan il-ghan Xerri halla s-somma ta' żewġ liri<sup>16</sup>.

#### RIFERENZI

- 1 Għal aktar informazzjoni: NIKI PAPAGIORCOPULO, *Minn Viċi-Parroċċa għall-Parroċċa. Movement Marjan Ibiddel it-Titular, f'Programm tal-Festa Każin Banda San Ġiljan* (Awwissu 2007) 53-55.
- 2 NIKI PAPAGIORCOPULO, *Kwadru tal-Ħajja Parrokkjali u l-Festa ta' San Ġiljan bejn Tmiem is-Seklu Dsatax u l-Bidu tas-Seklu Għoxrin (I)*, f'*Lapsi* (Awwissu 2009) 56-65.
- 3 NIKI PAPAGIORCOPULO, *Kwadru tal-Ħajja Parrokkjali u l-Festa ta' San Ġiljan bejn Tmiem is-Seklu Dsatax u l-bidu tas-Seklu Għoxrin (II)*, f'*Lapsi* (Awwissu 2010) 56-67.
- 4 *L'Ordine*, 14.XIII.1893
- 5 ASĠ, *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 1-31.
- 6 MARIO BUHAGIAR, *Kwadri tal-Pittura fil-Knejjes tal-Kunċizzjoni u Ta' Lapsi*, f'*San Ġiljan Mitt Sena Parroċċa 1891-1991*, Stanley Fiorini (editur), Malta 1992, 195-6, 200.
- 7 *L'Ordine*, 25.XIII.1896
- 8 *Malta Tagħna*, X.1907
- 9 *L'Ordine*, 14.XIII.1893
- 10 Statistika miġjuba mill-Uffiċċju Nazzjonali tal-Istatistika.
- 11 CHARLES COLEIRO, *Il-Festi Tagħna*, Malta 2003, 75.
- 12 Jidher li dan is-sacerdot kien minn Haż-Żebbuġ għaliex fit-23 ta' Ġunju tal-istess sena insibu mnizzla hlasijiet li saru mill-Prokura għall-ispejjeż tal-vjaġġ bil-karrozzin minn Haż-Żebbuġ sa San Ġiljan għal haimes darbiet.
- 13 ACHILLE FERRIS, *Descrizione Storica delle Chiese di Malta e Gozo*, Malta 1866, 326-7.
- 14 AAF VP (Pontremoli, 1634).
- 15 *L'Ordine*, 17.VIII.1855
- 16 ALEXANDER BONNICI, *Il-Viċi Parroċċa u l-Parroċċa ta' San Ġiljan: 1849-1942*, f'*San Ġiljan Mitt Sena Parroċċa 1891-1991*, Stanley Fiorini (editur), Malta 1992, 165.